


गृहमंत्री ने बढ़ाया जवानों का हौसला



अत्याधुनिक कैमरे में झांकते मानेसर स्थित एनएसजी में आयोजित इक्विपमेंट डिस्प्ले-2017 में हिस्सा लेने पहुंचे केंद्रीय गृहमंत्री राजनाथ सिंह • जागरण

जागरण संवाददाता, गुरुग्राम : केंद्रीय गृहमंत्री राजनाथ सिंह ने मंगलवार देर शाम को मानेसर स्थित नेशनल सिक्वोरिटी गार्ड (एनएसजी) कैंपस का दौरा किया। वह यहां आयोजित इक्विपमेंट डिस्प्ले-2017 का अवलोकन करने पहुंचे थे। इस दौरान सैन्य उपकरणों को एनएसजी कैंपस में प्रदर्शित किया गया।

इक्विपमेंट प्रदर्शनी में केंद्रीय गृह मंत्री ने एक-एक हथियार का अवलोकन किया व उसकी पूरी जानकारी ली। इस दौरान उन्होंने नाइट विजन कैमरों को भी देखा और उनकी बारीकियों के बारे में जाना। हथियारों के प्रति उनकी दिलचस्पी को देखते हुए कमांडो भी उन्हें इसकी पूरी जानकारी दे रहे थे। गृहमंत्री ने कई कमांडो की पीठ थपथपाकर उत्साह बढ़ाते हुए

कहा कि आप सब देश के दुश्मनों से लोहा लेने के लिए सदैव तैयार रहते हैं। बड़ी सी बड़ी चुनौती से निपट लेते हैं। पूरे देश को अपने जांबाज जवानों पर नाज है।

इस मौके पर केंद्रीय गृह राज्य मंत्री किरन रिजिजू व हंसराज अहीर भी मौजूद रहे। केंद्रीय गृह राज्यमंत्री किरन रिजिजू ने भी हथियारों के प्रति दिलचस्पी दिखाई। उन्होंने ट्वीटर पर लिखा कि एनएसजी कैंपस में राजनाथ सिंह के साथ गए। वहां आधुनिक हथियारों और तकनीक के प्रदर्शन के गवाह बने। राजनाथ ने भी अपने एनएसजी मानेसर के दौरे का फोटो ट्वीटर पर साझा किया है। उन्होंने बताया कि कमांडो के साथ भोजन करना सदैव यादगार पल रहेगा।